



## **TRIBUNAL GHAL TALBIET ZGHAR**

**GUDIKATUR DR.  
PHILIP MANDUCA**

Seduta tat-23 ta' Marzu, 2006

Talba Numru. 2032/2004

**Antonia Dalli**

**Vs**

**Korporazzjoni ghas-Servizzi ta' I-Ilma**

### **It-Tribunal**

Ra l-Avviz li bih l-attrici talbet il-hlas ta' seba' mitt lira Maltin (Lm700) rapprezentanti danni li sofriet l-attrici meta nfaqghet kanna ta' l-ilma.

Ra r-Risposta tal-Korporazzjoni fejn intqal li l-Korporazzjoni konvenuta hadet passi minnufih sabiex twaqqaf il-hrug ta' l-ilma u ssewwi l-hsara u li ma kien hemm l-ebda negligenza da parti tal-Korporazzjoni. Sema' x-xhieda u ra d-dokumenti.

## Kopja Informali ta' Sentenza

Fix-xhieda taghha Antonia Dalli spjegat li ma kienetx id-dar meta nfaqghet il-kanna. Hi qalet li minhabba li dahal hafna ilma saret hafna hsara fl-ghamara taghha. L-attrici esebiet ircevuta tal-valur ta' l-affarijiet meta nxtraw (Dok. AD1).

B'Nota t-talba giet ridotta ghal sitt mija u hamsa u tletin lira Maltin (Lm635).

Vince Ellul xehed li kien hemm ilma niezel mill-parti qabel ma jidhol ghall-*meter*. Il-haddiema tal-Korporazzjoni gew biss fid-9.00 ta' filghaxija. L-ilma beda fis-7 ta' filghodu. Ellul qal li dahal fil-fond ta' l-attrici u ra l-hsara li kellha fl-ghamara.

Joseph Zammit qal li f'xi 6.45 ta' filghodu ra l-ilma. Wara xi siegha hu u Vince Ellul irnexxielhom jaghlqu l-ilma. Tal-Korporazzjoni gew bejn it-8.30 u d-9.00 ta' filghaxija. Ellul qal li l-attrici kellha *wall unit* li kellha xi hsara u kellha xi ghamara mxarrba.

Antonia Dalli qalet li l-incident gara fil-25 t'Awissu, 2004 u waqt dan l-incident ma kienetx prezenti.

David Pace ghall-Korporazzjoni qal li fit-23 t'Awissu, 2004 il-Korporazzjoni rceviet zewg telefonati dwar rapporti li kien hierieg ilma f'Caroline Flats. Dawn kienu fit-8.20 u fl-10.02 ta' filghodu. L-ghada cemplu mill-Ghassa biex javzaw li kien hemm hafna ilma fl-istess triq. Cemplu fil-11.00 ta' filghaxija.

Ra r-Rikors li bih l-attrici talbet korrezzjoni fis-sens li l-incident gara bejn it-23 t'Awissu, 2005 u l-25 t'Awissu, 2005.

Ra n-Noti ta' Sottomissjonijiet tal-partijiet.

Illi skond l-Artikolu 21(2) tal-Kap. 355 tal-Ligijiet ta' Malta l-Korporazzjoni m'hijiex responsabbli, fejn ma jkunx hemm negligenza.

L-attrici tghid li n-negligenza tikkonsisti fil-fatt li Ellul u Zammit ma setghux jaqbd u mal-Korporazzjoni u r-rapporti dahlu biss meta kien diga' r-nexxielhom jaghlqu l-ilma.

L-attrici tissottometti li l-Korporazzjoni hi negligenti ghaliex ma kellhiex servizz adegwat li jipprovd assistenza lill-konsumatur billi ghalkemm Zammit ipprova jcampel minn cirka s-sebgha ta' filghodu r-nexxielu jikkomunika biss fit-8.20 ta' filghodu. L-attrici tghid ukoll li kien biss fit-8.30 ta' filghaxija li haddiema tal-Korporazzjoni marru fuq il-post.

Illi l-Korporazzjoni ghas-Servizzi ta' l-Ilma tissottometti li sar rapport dwar il-hsara fit-23 t'Awissu fit-8.20 ta' filghodu u f'dak il-mument il-Korporazzjoni giet infurmata li ttiehdu passi rimedjali u nghalaq l-istopcock.

Il-Korporazzjoni tissottometti l-hsara fl-ghamara saret ghaliex il-hajt ta' l-attrici ma kienx imkahhal tajjeb u li kieku l-hajt kien imkahhal ma kienx jghaddi l-ilma.

Il-Korporazzjoni qalet ukoll li ma giex ippruvat li kien hemm xi difett fil-meter jew fil-kanna. Il-Korporazzjoni tissottometti wkoll li d-dewmien ma kellux effett fuq il-hsara fil-fond ta' l-attrici ghaliex ma kien hemm l-ebda skular ta' ilma tul dan il-hin.

### **Ikkunsidra**

Illi bhala fatt jirrizulta li beda hierreg ilma mill-kanna tal-Korporazzjoni u dahal ilma fil-fond ta' l-attrici. Joseph Zammit jghid li ra l-ilma fis-6.45 ta' filghodu u wara xi siegha r-nexxielu jaghlaq l-ilma. Dwar il-hsara fl-appartament ta' l-attrici Zammit jghid li dahal fl-appartament taghha u ra li kellha *wall unit* li kellha xi hsara u kellha xi ghamara mxarrba.

Dwar l-allegat danni li sofriet l-attrici ma tantx hemm provi. Ma gie esebit l-ebda ritratt tal-fond bl-ilma. Ma giet esebita l-ebda stima ta' Espert dwar l-ghamara biex ikun jista' jigi k-kunsidrat il-hsara. L-attrici esebiet *invoice/cash sale* datat 20 t'Awissu, 1996 fejn hemm imnizzel "1 mahagony wall unit Lm460" u "1 vanity unit Lm175".

Illi dan it-Tribunal jinnota li l-attrici tiddiskrivi dan id-dokument bhala rcevuta izda m'hijiex. Illi meta tiddiskrivi l-hsarat l-attrici qalet li kellha *wall unit* li ma tistax tintuza iktar u *unit* tal-kamra tal-banju li wkoll saritilha hafna hsara. Illi huwa verament stramb li l-unici affarijiet li kellhom il-hsara kienu z-zewg affarijiet li kienu mnizzlin fl-*invoice/cash sale* datat 20 t'Awissu, 1996. Meta pprezentat l-Avviz l-attrici qalet li kellha danni fl-ammont ta' seba' mitt lira Maltin (Lm700) imbaghad qalet li d-danni huma sitt mija u hamsa u tletin lira Maltin (Lm635) u cjoe' l-prezz ta' l-ghamara mixtrija fl-1996.

Illi dan it-Tribunal jiddubita hafna l-verzjoni ta' l-attrici dwar id-danni u f'kull kaz ma gietx prodotta l-ahjar prova dwar id-danni. Illi huwa stramb ukoll li l-*invoice* jew ircevuta hija bla VAT jew ETS. Illi f'kull kaz l-attrici m'hijiex intitolata titlob il-prezz ta' l-oggett gdid imma se mai wiehed kellu jara l-valur ta' l-oggett meta sar il-hsara u jekk dan kienx *total loss* jew le. L-attrici setghet per ezempju nsistiet mal-Korporazzjoni li tigi tara l-hsara.

Illi dwar l-incident hemm diversi domandi – jekk l-attrici tghid li kien hemm negligenza tal-Korporazzjoni, kellha ggib xi prova dwar tali negligenza. Dan it-Tribunal jaqbel mas-sottomissjoni tal-Korporazzjoni li l-fatt li l-impjegati tal-Korporazzjoni marru wara tnax-il siegha ma kellu ebda effett fuq id-danni ghaliex l-ilma kien inghalaq minn Joseph Zammit f'xi 7.45 ta' filghodu.

Illi l-attrici naqset li tipprovdi evidenza dwar ghaliex kienet infaqqhet il-kanna. Ma gie prodott l-ebda rapprezentant tal-Korporazzjoni biex jixhed dwar x'seta' kien il-kagun ta' dak li gara. Inltre l-attrici naqset li tghid meta marret fil-post taghha biex tara l-ilma. Jekk marret dakinhar jew jekk halliet l-ilma hemm ghal diversi granet. L-attrici ma qalitx meta saret taf bil-fatt li nfaqqhet il-kanna u lanqas meta l-ewwel marret fil-post biex tara l-ilma. Joseph Zammit xehed li l-attrici kienet qaltlu biex jidhol fil-post taghha sabiex tara l-ilma izda ma qalx meta kien dan. L-attrici kellha d-dover timminimizza d-danni izda ma qalet xejn dwar x'passi hadet f'dan ir-rigward.

Kopja Informali ta' Sentenza

Illi t-Tribunal jagħmel referenza għall-kawza **Societa Doctrinae Christianae – MUSEUM Vs A & V Von Brockdorff Travel Limited - PA deciza 10 ta' Lulju, 2002** fejn intqal:

“Jekk tghid li l-konvenuta kien missha basret illi jekk ma tibdilx il-kanen tagħha kienet sejra ssir il-hsara tkun qiegħed titfa' fuqha obbligu ta' għaqal fi grad akbar milli trid il-ligi.”

Illi ma giex ippruvat li l-attrici sofriet xi danni minhabba nuqqas ta' prudenza, diligenza jew nuqqas ta' hsieb ta' missier tajjeb tal-familja da parti tal-Korporazzjoni.

Għaldaqstant jichad it-talba ta' l-attrici bl-ispejjez kontra tagħha.

**< Sentenza Finali >**

-----TMIEM-----